



Пасля парафіядных спаборніцтваў некаторыя ўдзельнікі з розных парафій Гродзенскай дыяцэзіі падзяліліся сваімі меркаваннямі, а менавіта: адкуль яны даведаліся пра Парафіяду, чым для іх з'яўляецца гэтае рэлігійна-спартыўнае мерапрыемства і што ім спадабалася найбольш. Казлоўская Вераніка, 17 год, парафія Унебаўззяцця НПМ у Адамавічах:

Аб Парафіядзе я даведалася ад нашай сястры Веры. Вырашылі паехаць, бо гэта выдатная магчымасць карысна правесці час, пазнаёміцца з новымі асобамі, паспаборнічаць, праверыць свае сілы і паказаць свае таленты. У гэтым годзе ўдзельнічаю ўжо трэці па ліку раз. Пасля Парафіяды ў мінулым годзе мы пераконвалі сястру, каб паехаць яшчэ раз. Самае галоўнае, мы прыехалі сюды, каб умацаваць нашу веру і паказаць іншым людзям прыклад нашай веры ў Хрыста. Асабіста для мяне гэтае мерапрыемства з'яўляецца падарункам ад Бога. З радасцю даведваемся, што з кожным годам колькасць удзельнікаў узрастае. Цяжка сказаць, што найбольш спадабалася на Парафіядзе, так як усё было добра зладжана: музыка, спеў, цікавыя тэатральныя пастапоўкі, зычлівыя людзі і шмат іншага. Вялікі дзякуй за гэта арганізатарам! †

Сцяцкевіч Бажэна, 17 год, парафія св. Францішка Ксаверыя ў Гродне:

Прымаю ўдзел у Парафіядзе ўжо некалькі гадоў запар. Упершыню даведалася пра яе ад свайго душпастара. Удзел у гэтым мерапрыемстве – гэта магчымасць сустрэць не толькі старых, але і новых знаёмых, паўдзельнічаць у спаборніцтвах і, перш за ўсё, атрымаць новы досвед супольнай малітвы са сваімі аднагодкамі. Вельмі падабаецца, што кожны год дадаецца нешта новае ў арганізацыі спаборніцтваў, што робіць Парафіяду штораў лепшай.

Юрса Бажэна, 17 год, парафія св. апосталаў Пятра і Паўла ў Гожы:

Аб тым, што ладзіцца Парафіяда, прачытала ў газеце “Слова Жыцця”, а пазней пачула ў аб'явах у нашым парафіяльным касцёле. Для мяне гэтае мерапрыемства – гэта, перш за ўсё, умацненне адзінства з Богам і моладдзю. Магчымасць адкрыць таленты, якімі адарыў мяне Бог. Усе пункты праграмы Парафіяды мне былі да спадабы, а ў першую чаргу, перажыванне эўхарыстычнай Ахвяры на чале з гродзенскім біскупам.

Чашэйка Аксана, 19 год, парафія св. Вацлава ў Ваўкавыску:

Пра Парафіяду ў Гродне даведалася ад сваёй сяброўкі, якая сказала, што там вельмі

Чым для мяне з'яўляецца Парафіяда?

Аўтар: grodnensis.by
14.07.2013 01:00

весела і можна даведацца шмат цікавага. Падабаецца, найперш, дух адзінства, які тут пануе, дзе адзін за аднаго перажываюць і падтрымліваюць. Падабаецца таксама і тое, што кожны дзень пачынаўся і заканчваўся супольнай малітвай.

Маёрава Ганна, 16 год, парафія Узвышэння Святога Крыжа ў Лідзе:

Даведалася ад кс. Андрэя Кевлюка 3 гады таму. Мне вельмі цікава ўдзельнічаць у мерапрыемствах, дзе Касцёл знаходзіцца побач са спортам. Адноўчы прыняўшы ўдзел, зразумела, што Парафіяда сапраўды яднае людзей паміж сабой і з Касцёлам. Падчас яе разумееш, што мы – адзіная сям'я, таму што нават у паражэннях мы заўсёды адчувалі падтрымку і разуменне з боку сваіх калег.